

Irkejjien storiċi

# Il-fdalijiet pre-istoriċi ta' Kordin

minn Vincent Zammit

**H**afna minna jafu bil-kwantità ta' fdalijiet pre-istoriċi li nsibu madwar il-gżejjer tagħna. Nafu kemm huma interessanti. Mhux għalina biss, iżda nafu kemm jiġu barranin halli jammiraw dak li l-antenati tagħna bnew u li għadhom weqfin sal-gurnata ta' llum. Dawn huma verament gawhar arkitettoniċi, li sfortunatament aħna stess ma tantx niehdu hsiebhom, kif jixraq. Forsi l-istess Maltin lanqas biss nindunaw kemm hawn fdalijiet imxerrdin ma' kullimkien. Nafu bl-aktar postijiet popolari u frekwentati mit-turisti, iżda l-postijiet iż-żgħira l-oħra, u dawk li ma jkunux miftuħa għall-pubbliku in generali, ma tantx huma magħrufa. Minhabba f'hekk ma tantx nistgħu napprezzaw kull haġa li għandna. Lanqas ma nistgħu napprezzaw kemm aħna sinjuri f'dawn it-tip ta' fdalijiet.

Il-post li sejjer nikteb dwaru l-lum hu dak li hemm f'Kordin. Il-fdalijiet li aħna sejr in nitrattaw huma magħrufa bħala Kordin III, minhabba l-fatt li kienu diġà sabu żewġ gruppi ta' fdalijiet qabel ma kienu sabu dan il-kumpless. L-ewwel tnejn huma fil-verità ferm iżgħar minn dak li se nikteb dwaru.


Matul is-snin l-ewwel żewġ gruppi kienu sofwew haġna, kemm minhabba li kienu nbnaw xi fortifikazzjonijiet mill-awtoritajiet Ingliżi, kemm minhabba xi żvilupp ieħor li kien sar fl-inħawi. Biex tkompli tagħqad kien hemm ukoll xi hsarat irrappurtati fuq it-tielet grupp ta' fdalijiet meta matul it-tieni gwerra dinjija kien hemm xi bombi li waqqgħu fil-vicin.

## Kordin III

It-tempju magħruf b'dan in-numru kien misjub minn T.E. Peet, Thomas Ashby u Sir Themistocles Zammit. Fis-sena 1953 John Evans hadem fuq dawn il-fdalijiet, bħalma kien għamel David Trump fis-sena 1961. Minn dak iż-żmien 'l hawn wiehed ma jstax jgħid li saru xi skavi.

Iżda kulma sar kien diversi tindif tal-post, uħud minnhom fejn ipartecipajt jien stess, bħala membru tad-Dipartiment tal-Mużewijiet.

Wara li saru l-iskavi, u



**Pjanta tal-fdalijiet pre-istoriċi magħrufa bħala Kordin III. Instab minn T.E. Peet, Thomas Ashby u Sir Temi Zammit**

d-diversi ġebel tneħħa, kif ukoll kien innaddaf il-post, wiehed beda jinduna li kien hemm kumpless, u mhux fdalijiet ta' tempju wiehed. Qiegħed jingħad hekk minhabba l-fatt li hemm diversi partijiet minn dawn il-fdalijiet li m'humieq konnessi ma' xulxin. Anzi jista' jingħad ukoll, li dawn il-fdalijiet lanqas biss jinfdu minn kamra għall-oħra. Għaldaqstant hu maħsub li hawnhekk kellna kumpless ta' tempju flimkien ma' diversi kmamar oħra.

Il-faċċata tat-tempju hi simili għal haġna mit-tempji li nafu bihom. Ġebel li jiffirma faċċata fit-tond, filwaqt li l-art ta' quddiem id-daħla hi kollha kemm hi ċċangjata. Din hi l-unika waħda li għad għandha dan l-arrangament fl-art ta' quddiem it-tempju. Għalkemm ma nstabux l-istess tip ta' ċċangjar quddiem it-tempji l-oħra, ma jfissirx li kien hawnhekk biss li kien hemm dan id-dettal.

Biss, jista' jkun li

għalkemm it-tempji ġeneralment kienu jinbnew fuq l-istess stil, jista' jkun li kien ikun hemm dettalji li ma kinux jixxiebu bejn tempju u ieħor. Minn dan l-arrangament wiehed jibda japprezza aktar kemm dawn in-nies li bnew it-tempji kienu verament jafu x'qegħdin jagħmlu, u kemm kienu jaħsbu dwar dak kollu li jkunu sejr in jagħmlu.

Fin-nofs tal-faċċata hemm id-daħla għat-tempju. L-art hawnhekk tkompli bl-istess stil, jiġifieri tibqa' dejjem iċċangjata. U l-art tibqa' hekk sakemm tasal sat-tarf ta' l-istess passagg li jdaħlek 'il ġewwa mill-għatba tat-tempju. Interessanti hu l-fatt li żewġ passi 'l ġewwa mid-daħla hemm bħal ġebla li qiegħda tagħlaq il-passagg.

Naturalment hu possibbli li wiehed jgħolli siequ u jgħaddi mingħajr problemi ta' xejn. Iżda fl-istess hin nistgħu nispekulaw li hawnhekk kellna bħala

simbolu li kien jagħti l-messaġġ li mhux kulhadd kien jista' jidhol 'il ġewwa minn dik id-daħla.

It-tempju hu maqsum fuq l-istil normali ta' tliet kmamar. Il-kmamar, bħas-soltu, m'humieq mibnija fil-kwadru, iżda dejjem fit-tond. Għalhekk hemm kamra fuq kull naħa tad-daħla, imbagħad naraw il-kamra li tigi faċċata ta' l-istess daħla. Id-differenza qiegħda li maż-żmien tkomplew saru xi tibdiliet. Il-kamra tax-xellug kienet mifruda billi hajt inbena fin-nofs tagħha. Il-kamra centrali kellha mbagħad bħal kamra żgħira oħra miżjuda fuq wara nett.

Nghiduha ċara li llum il-gurnata m'huwiew possibbli li wiehed ikun jaf għaliex saru dawn iż-żidiet u għal liema raġuni. Min jaf kemm kien hemm tibdil matul dawk il-mijiet ta' snin li t-tempji kienu qegħdin jintużaw minn dik il-komunità li kienet toqgħod fl-inħawi.

U wiehed jista' jgħid l-

istess għad-diversi kmamar li nsibu fuq in-naħa ta' wara kif ukoll mal-ġnub ta' dan it-tempju ewlieni. Hemm uħud mill-fdalijiet li ma tantx jagħmlu sens, iżda fl-istess hin wiehed irid jiftakar li hawnhekk kellna haġna hsarat matul iż-żmien u għaldaqstant jista' jkun li qegħdin nitlifu haġna mis-sens tal-fdalijiet minhabba din ir-raġuni.

## Detalji dwar it-tempju

Interessanti jekk inħarsu xi ftit lejn id-dettalji li niltaqgħu magħhom hawn. Per eżempju waħda mill-aktar affarijiet li qajmet diskussjonijiet hi ġebla mdaqqa sew, li tinsab tagħlaq id-dhul għal waħda mill-kmamar fuq ix-xellug, u din għandha seba' postijiet imħaffrin fiha.

Dawn il-ħofor m'humieq fondi żżejjed, iżda tidher ukoll id-diviżjoni bejn naħa u oħra. Hu maħsub li dan m'għandu x'jaqsam xejn man-nies tat-tempji, għax skond is-suggerimenti ta' esperti hu maħsub li dan kien sar min-nies ta' l-inħawi li kienu jieħdu l-fuħħar hemmhekk, u fuq din l-istess blata kienu joqogħdu jfarrkuh, biex ikun jista' jintuża bħala deffun.

Fl-istess hin din tispjega wkoll għaliex in-nuqqas ta' haġna fuħħar f'cer-tu postijiet madwar Malta.

Mill-istudju tal-fuħħar li nstab hawnhekk hu maħsub li għalkemm jista' jkun li kien hemm xi bini li jmur qabel it-tempji, il-parti l-kbira tat-tempju u tal-fdalijiet imorru lura għaž-żmien tal-Ggantija, jiġifieri li hu taż-żmien (3600-3200 sena qabel Kristu). Iżda dan ma jfissirx li l-post ma baqax jintuża wara din id-data.

Għax mid-diversi biċċiet tal-fuħħar li nstabu nafu li anki fuħħar ta' żmien il-Bronz instab. Għaldaqstant hawnhekk naraw l-istess storja li niltaqgħu magħha kważi fit-tempji kollha — jiġifieri li dan il-post kien mibni u abbandunat fi żmien it-tempji, biex imbagħad kompli kien użat min-nies li ġew wara.

Forsi t-tempju ta' Kordin m'huwiew daqshekk spettakulari. Iżda naħseb li xorta waħda haqqu li jkun stmat u rispettatt aktar, għax hu parti mill-mużajk pre-istoriku tagħna.